

፬ ሰንበት ዘጽጌ

21 ጥቅምቲ 2008 ዓ.ም (11/1/2015)

ንምስጢር አምላኽ ርኢኻ ምኽክል

መዝ. በጊዜሁ ኅለፈ ክረምት ቆመ በረከት....

ንባባት: ዕብ: 5:1-6፥ 1ጴጥ 1:13-22፥ ግ.ሐ. 23:1-12፥ ማር 10:46-52

ምስባክ ‘አንተ ፈጠርክ ፀሐየ ወወርኅ፥ ወአንተ ገበርክ አድባረ ወምድረ ኩሎ፥ ክረምተ ወሓጋየ ዘአንተ ፈጠርክ’። መዓልትን ለይትን ፈጠርካ ወርኅን ፀሓይን ገበርካ፥ ንምድሪ ወሰን ገበርካላ ሓጋይን ክረምትን ፈጠርካ’ መዝ. 74:16~17።

መዝሙር: ክረምቲ ብግዚኡ ሓሊፉ በረኸት ተተኸሉ፥ ዕምባባታት ዓምቢቡ፥ ኣብ ገነት ናርዶስ ቃርፋን ለሚንን ትርንጎታትን ፈረየ፥ ክርስቶስ ሰንበት ሰርዐ፥ ሰናይ ንዝጸገውና ነምስግኖ።

፬ይ ሰንበት ዘጽጌ ንምስጢር አምላኽ ብመጠኑ ርኢና ከም እንኸእል የዘኻኸረና። እዋኑ ርክብ አምላኽን ማርያምን፥ ርክብናን ርክብ ማርያምን እነስተንትነሉ እዋን እዩ። ሕይወት ማርያም እንተ ረአናዮ ብምልኡ ርክብ ምስ አምላኽ ዝነበራ እዩ ዝገልጽ። ትውፊት ካብ ንእስነታ ኣብ ቤተ መቐደስ ከም ዝግበየት ከምኡ ወለዳ እያቁምን ሃናን ክልተ ብሩኻት ከምዝነበሩ ኣብ ዓቕሚ ሔዋን ምስ በጽሖት ገብርክል መልክኽ ድላይ አምላኽ ከም ዝገለጸላ ነንብብ። እዚ ኸሉ ምስ አምላኽ ዝነበራ ርክብ ይገልጸልና። ንሳ ነቲ “አምላኽ ዝገበረላ ዓበይቲ ነገርት ርእያ ከምዝኸአለት ባዕላ ትነግረና። አምላኽ ዝገበረልና ክንርኢ እንተ ኸአልና ካብ አምላኽ ርሑቓት ኣይኮናን።

ወንጌል ወላ እኳ ብዙሕ ብዛዕባ ማርያም ኣይሓብረና እምበር እቲ እንረኽቦ ብምልኡ ማርያም ካብ መጀመርያ ክሳብ መወዳእታ ካብ ወዳ ኣይተፈልየትን። መጀመርያ ትምህርቱን ትአምራቱን ምስኣ ጀሚርዎ ኣብ መስቀል ክመውት እንከሎ ኸአ ምስኣ ዛዚምዎ። ድሕሪ ሞት ወዳ ንቀዳመይቲ ቤተ ክርስትያን ኣደ መምህር ሓፍቲ ሓዋርያ ኮይና ትመርኣ ነራ። ማርያም ከስ ብምልኡ ናታ ነገር ባርያን ኣገልጋልት አምላኽ ምዃንን ንሰባት ምስ አምላኽ ክራኸቡ ተአምራት ወዳ ክርእዩ ኣብ ሕይወቱ “ንሱ ዝበለኩም ግበሩ” እናበለት ትነግር።

ናይ ሎሚ ወንጌል ታሪኽን ተአምራትን ጥራሕ ኣይ ኮነን ዝነግረና ልዕሊኡ ዝኾነ ምስጢር ይነግረና። ነቲ ኣብ ኤርምያስ 31:7-9 እንንብቦ ከም ዝተፈጸመ ይነግረና። ኤርምያስ ኣብዚ ምዕራፍ እቶም ኣብ ስደት ዝነበሩ ኣይሁድ ካብ ባቢሎን ኣብ ዓዶም ከም ዝምለሱ ይነገር። ከምኡ እዚ ጽሑፍ ናይ ምስጋናን ሓጎስን መዝምሩ እዩ ምኽንያቱ እግዚአብሔር ንህዝቡ እንታይ ከምዝገብረሎም ዝገልጽ ስለ ዝኾነ።

ከምዚ እናበለ ኸአ ይገልጽ፤ “እንሆ ካብ ሃገር ሰሜን ከምጽአም ካብ ወሰን ምድሪ ኸአ ኸአክቦም እየ ምስኣም ድማ ዕዉርን ሓንካስን ኃቢሮም ዓቢ ጉባኤ ኮይኖም ናብዚ ኸምለሱ እዮም. . . . ክመርሖም ከሎኹ ብዘይዕንቀፉላ ጽጽይቲ መገዲ ናብ ወሓዚ ማይ ክመርሖም እየ” ይብል።

ዘንብብናዮ ወንጌል መጨረሻ ትአምራት ኣብ ወንጌል ማርቆስ እንረኽቦ እዩ ዝነግረና። ኢየሱስ ድሕሪ ነዊኒ ትምህርቲ ንሓዋርያቱ ዝሃዕ እዩ ዘመጽእ። እዚ ክፍሊ ካብ ምዕ 7 እዩ ዝጅምር፥ ብዛዕባ ምሕዋይ ሓደ ሰብኣይ ጸማምን ዓባስን ዝነበረ፥ ምስ ሓወየ ከመይ ኢሉ ከም ዝሃረብን

ዝሰምዕን ተማሂሩ። እዚ ነገራት እዩ ንሓደ ተኸታል ክርስቶስ ክምሃሮ ዘድልዮ። ምስማዕን ምርዳእን ንቃል ኣምላኽ እሞ ንዝሰማዕካዮ ምስ ካልኣት ተኸፊልካ ምኽኣል።

ኣብ ምዕ. 8 ክልተ ዓይነት ምሕዋይ ናይ ዕዉር ሰብኣይ ይነግር። እዚ ነቲ ናይ ሓዋርያት ቀስ ኢሎም መንነትን ተልእኮ ኢየሱስ ክርድኡ ዘርእይዎ ዝነበሩ ዕብየት ንምግላጽ እዩ። እዚ ክፍሊ ብምልኡ ብዛዕባ ሓደ ዕውሩ ክርኢ ከምዝኸኣለ ብዝሕብር ይዛዝሞ።

ማርቆስ ወንጌላዊ ከዘንተወልና እንከሎ ኢየሱስ ምስ ሓዋርያቱ ምስ ብዙሕ ሕዝቢ ንከተማ ኢያሪኮ ሓዲጉ ንኢየሩሳሌም ገጹ ክኸይድ እንከሎ ነዚ ተአምራት ከም ዝገበረ ይነግረና። ኢያሪኮ ኣብ ሰሜናዊ ምስራቕ ንኢየሩሳሌም ከድከይ እንከሎኻ እያ እትርከብ። እዚ ነዚ ዝሰዕብ ታሪኽ ፍሉይ ትርጉም ኣለዎ።

ዕዉርን ለማናይን ኣብ ዘፈር መገዲ ኣብ ማርቆስ ስሙ ብባርጢሜዎስ ዝፍለጥ ከምዝነበረ ይነግረና። ኣብ ባህሊ ኣይሁድ ዝኾነ ዓቕሚ ኣዳም ዝበጽሖ ኣብ ዓመት ሓደ ጊዜ ኣብ ኢየሩሳሌም ክሳለም ግድን እዩ እቶም ክኸዱ ዘይክኣሉ ኣብ ዘፈር መገዲ ኾይኖም ነቶም ነጋድያን የፋንውዎም ምስኦም ለመንቲ እውን ክልምኑ ኣብ መገዲ ኮይኖም ይልምኑ። ኣብ ዓድና ኣብ ዓበይቲ ንግዲታት ከም ማርያም ድዓሪት፣ ደብረሲና፣ ማርያም ጽዮን፣ ኪዳነምህሪት ብዙሓት ክልምኑ ይርኣዩ።

ባርጢሜዎስ ዋዕቆ ዝብል ድምጺ ምስ ሰምዐ እንታይ ምኻኑ ሓቲቱ። እቶም ዝሓተቶም ኢየሱስ ይሓልፍ ኣሎ ኢሎም ነጊሮሞ ሽዑ ዓው ኢሉ “ኢየሱስ ወዲ ዳዊት ምሓረኒ” ክብል ጀሚሩ? እንታይ እዩ ዝደሊ ዘሎ? ገንዘብ? ክሓዊ? ምናልባት ኣብታ ሰዓት ንግሉ ዘድልዮ ነገራት ይሓትት ነሩ ይከውን። ምናልባት ብዛዕባ ኢየሱስ ብዙሕ ዓበይቲ ነገራት ከምዝገበረ ሰሚዑ ይኸውን እዩ። ሕትኡ ሕቶ ነፍሲ ወከፍና እዩ። ንኢየሱስ ሓቲትካ ምኽኣል ጸጋ የውህብ።

እቶም ኣብ ከባቢኡ ዝነበሩ ሰባት ሱቕ ክብል ገንሕዎ ምኽንያቱ ልዕሊ ዝኾነ ነገር ድኻ ለማናይ እዩ። ንከም ኢየሱስ ዝኣመሰሉ ዓበይቲ ሰባት ክርብሽ ኣይግብኣን። ኣብ ሕይወትና እውን ብዙሓት ሰባት ኣብ ኢየሱስ ከይ መጽኡን ከይንመጽእ ክግግቱና ይክእሉ እዮም። ክንደይ ጊዜ ቅዳሴ ከይንሰምዕ፣ ጸሎት ከይንገብር፣ ኣብ ጉዳይ ቤተ ክርስቲያን ከይንሳተፍ ምኽንያታት ነግብር ንኸውን። ዝገደደ ክንደይ ጊዜ ሰባት ኣብ ኢየሱስ ከይቀርቡ ዓጊትናዮም ንኸውን? ጽቡቕ ከይ ገብሩ፣ ሕይወቶም ንኣምላኽ ከየገልግሉ፣ ከምኡ ኣብ ጥቕሚ ርእሰና ጥራሕ ጠሚትና ንካልእ ከይሕግዙ ዓጊትና ንኸውን? ኣብ ኣምላኽ ከይቀርብ ዝግንቱክዎ ሰብ ኣሎዶ?

ባርጢሜዎስ ብቐሊል ዝዕገት ሰብ ኣይነበረን ኢየሱስ ክሳብ ዝሰምዖ ካብ ምጽዋዕ ደው ኣይበለን። እኳ ድኣ ኢየሱስ ክሰምዖ ኢሉ ድምጹ ዓው ኣቢሉ ይጽውዕ ነሩ። ንሱ ዕዉር ምጳኑ ኣጸቢቐ ስለ ዝፈልጥ ዝነበረ እሞ ኢየሱስ ከም ዘሕውዮ ስለ ዝኣመነ ካብ ምጽዋዕ ኣየቋረጸን። እዚ እዩ ናይ ሓደ ክሕደስ ክቕየር ዝደሊ ሰብ ዝገብር። ኢየሱስ ኣብ ትምህርቱ ብቐጻሊ ክንጽውዕ ክንልምን ከምዘሎና ነገሩና እዩ። ድላይና ክንረክብ ክንጽውዕ ክንልምን ኣሎና።

ኣብ ሕይወትና ከይንጽውዕ ወይ እውን ኣብ ኢየሱስ ከይንቐርብ ዝግግቱና ነገራት ኣለዉ፡

1. **ባህሊ/ልምዲ:** ቅድሚ ሕጂ ገረዮ ኣይፈልጥን፣ እዚ ሓዲስ እዩ ንኣይ፣ ኣብ ባህልና ኣብ ስርዓትና ከምዚ ዝብገል የለን፣ ኣቦታተይ/ኣደታተይ ኣይገበርዎን/ ኣይገበራኦን እናበልና ከድሕነናን ንዝኸኣል ነገራት ገነጽግ። ልምዲ ንመንፈስና ይቐትልን የደንዝዝን።

2. **ፍርሐ፤** እዚ አይ ገብርን፣ ሰባትከ እንታይ ክብሉኒ? አበይ ገጹኸ ክከይድ እዩ እናበለና ብፍርሐ ንዕገት ተጸጊምና ከሎና ስኣን ምንጋር ወይ ምዝራብ ነገራት ይበላሸወና።
3. **ጣዕሚ፡** ጽቡቕ አሎኹ ዝነድለለኒ የብለይን፣ ከምዘለኹዎ ጽቡቕ አሎኹ ኢልና ንርእስና ኣብ ዘሎናዮ ዓይነት ሕይወት ዓጺና ንነብር። ሃብቲ ጥዕና፣ ፍሉይ ክእለት፣ ኣብ ገለ እዋን ዕግበት ስለ ዝህቡና ምቕትን ጥዑም ኩነታ ስለ ዝፈጥሩልና ካልእ ክንርኢ የጸግመና።
4. **ትዕቢት፡** ኩሉ ክእለት አሎኒ ባዕለይ ኣርክበሉ እዩ፣ መደብ አሎኒ፣ ነገራት ክቕየሩ እዮም እናበልና ንኹሉ ባዕልና ክንገብር ንፍትን። ትዕቢት ንልብና ይዓጽዎ አምላኽን ሰብ ከማናን ከይሕግዙና ስለ እንዓጹ ኣብ ጸልማት ርእስና ንነብር።

ኢየሱስ ምስ ሰምዖ ደው ኢሉ፣ ምናልባት እዚ ሰብአይ ካብ ምጽዋዕ አቋሪጹ እንተ ዝኸውን ኢየሱስ መገዱ ምቕጸለ ነሩ። ክንደይ ጊዜ ኢየሱስ ኣብ ዕለታዊ ሕይወትና ብጥቓና ሓሊፉ ይኸውን እሞ ስኣን ምጽዋዕናን ምልላይናን ሓሊፉና ይኸውን። እቲ ጸገም ብዙሕ ጊዜ ንሕና ውሱን ሓሳብ ገርና አበይ ከም እንርእዮን ወይ ኣብ ከመይ ኩነታት ከም እንጽብዮ ንውስን። ኣብ መንበረታቦት ክትረኽቦ ዝቐለለ እዩ ግን ኣብ ዘይንፈትዎ ሰብ ክንረኽቦ እውን ቀሊል እዩ። ኢየሱስ ብዝኾነ መልክዕ፣ ብዝኾነ ሰብን ኩነታትን ወላ እውን ብዘይ ንግምቶ ነገር ክመጽእ ይኸእል እዩ።

“ጸውዕዎ”

ኣብዚ ክመጽእ ጸውዕዎ ኢልዎም። ኢየሱስ ባዕሉ አይኮነን ኣብቲ ሰብአይ ከይዱ ወይ እውን ብቐጥታ ባዕሉ አይጸውዖን። እቶም ሱቕ በል እናበሉ ዝኸልክልዎ ዝነበሩ ክጽውዕዎ ነጊርዎም። ሽዑ ንሶም “አጀኻ ተንሥእ ይጽውዓካ አሎ” እናበሉ ጸደቀዎ። ኣብዚ ቃላት ሰለስተ ፍሉይ ትርጉም ዘልኦ ነገራት ንርኢ፡ (1) ዘበራትዕ “አጀኻ” (2) “ተንሥእ” ትንግኤ ንሓዲስ ሕይወት ብእካላውን ብመንፈሳዊ ነገር። (3) ይጽውዓካ አሎ። ባርጢጫዎስ በቲ ሰባት ዝበልዎ ሱቕ ኢሉ እንተ ዝኸውን ክንደይ ዓሻ ምኾነ። ናይ ህዝቢ ነገር ተለዋዋጣይ እዩ። ኣብ ኢየሱስ ከምጽኡናን ከርሕቑናን ይኸእሉ። ብዙሓት ኣብ ኢየሱስ ዘቕረቡኒ አለዉ፣ ወለደይ፣ ቤተ ሰበይ፣ አዕሩኽተይ፣ መማህራነይ፣ ዝሰማዕክዎ ስብከት፣ ሱባኤ፣ ዘንብብክዎ መጻሕፍቲ፣ ዝርኣኹዎ ተለብኹን ወይ ፊልም ኣብዚ ነቶም ነዚ ዝገበሩለይ ኣብ አምላኽ ዘቕረቡኒ ከመስግናም አሎኒ። ከምኡ ብአይ አቢሎም ንኢየሱስ ክሰምዑ ክርእዩ ዝደልዩ ካብ ስድራይ ካብ መሳርሕተይ . . . አለዉ። እሞ ክሳብ ክንደይ ብዛዕባ እምነትይ ንኻልኣት ከፍልጥ እዛረብ ወይ እምስክር? ክንደይ እዮም ከም ውፋይ ክርስትያን ዝፈልጡኒ? ኣብ ርእሰይ ጥራሕ ዝተወሰነ ክርስትና ተገራጫዎይ ፍረ ዘይብሉ እዩ።

አምላኽ ንብዙሕ ነገራት ክገብረልና ሰባት እዩ ዝልእከልና ምስ ሓመመና ዶክተር ይሰደልና ምስ ተጸገምና ንሓደ ሓውና/ሓፍትና ይሰደልና። ኣብ ሕይወትና ልኡኽ አምላኽ ኮይኑ ንዝመጽእ ክንቅበሎ ክንሰምዎ ጥቕሚ አልኦ።

ኣብ ኢየሱስ ምቕራብ፡

ባርጢጫዎስ መጸዋዕታ ኢየሱስ ምስ ሰምዖ “ነጻላኡ ደርብዩ ዘለሉ ናብ ኢየሱስ መጸ”። ንሓደ ለማናይ ነጻልኡ መደቀሲቱን እታ እንኮ ዝውንና ንብረቱ እያ። ነዚኦ እንኮ ንብረቱ ደርብዩ ኣብ ቅድሚ ኢየሱስ ጥርሑ ሓንቲ ዘይብሉ ሕይወቱ እዩ አቕረቡ። ኣብ ኢየሱስ ገጽና ክንከይድ ምስ ጀመርና ድሕረና ክንሓድጎ ዝግብኣና ነገራት አሎ። ባርጢጫዎስ ነጻልኡ ደርብዩ እዚ ሽኦ

አምሳል እቲ አሚኾኑ ዝሕዘና ካብ አምላኽ ዝፈልየና ነገራት እዩ። እዋ ሎሚ ክድርብዮ ዝግብአኒ ነጻላ ካብ አምላኽ ፈልዩኒ ዘሎ እንታይ አሎ ክንብል ይግብአና።

ቀዳሞት ወለድና ብሰንኪ ኃጢአቶም ጥርሖም ምስ ኮኑ ሕፍረት ተሰሚዕዎም ካብ አምላኽ ክሕብኡ ጀሚሮም። ኢየሱስ አብ መስቀል ጥርሖ ብምግቱ ነቲ ብሰንኪ ኃጢአት ዝኣቶ ሕፍረት አብ ክብረትን ድሕነትን ቀይርዎ። በርጢሜዎስ አብ ቅድሚ ኢየሱስ ብዘይ ሕፍረት ጥርሖ ደው ኢሉ። አብ ጥምቀት ብፍላይ አብ ቀዳሞት ዘመናት ክርስትና ዝዝውተር ዝነበር ሎሚ እውን አብ ምስራቓውያን አብያተ ክርስትያናት ዝዝውተር አብ ክርስቶስ ዘልኦም ውፋይ ሕይወት ከመልክት ምእንቲ ንኡስ ክርስትያን ቅድሚ ምጥማቕ/ቓ ንዝኣረገ ክዳውንቲ ደርብዮ ሓዲስ ጸዕዳ ክዳን ይኸደን እዚ ኸአ አብ ሓዲስ ሕይወት ምስ ክርስቶስ ዘልኦም ንምምልካት እዩ። ስለዚ ባርጢሜዎስ ብምሉእ እምነትን ምሉእ ነጻነት ሓንቲ ዘይብሉ አብ ቅድሚ ኢየሱስ ይቐውም። ነዚ ምስቲ ሃብታም ሰብአይ ጽቡቕ ዝተኸደነ እዋ ኢየሱስ ክኸተሎ ምስ ጸውዖ ሃብቱ ዝመረጸ ክነወዳድሮ ንኸእል። አብ ርእስና ተመሊስና ኣነ ንመን እመርጽ ክንብል አሎና። መሪጽና እንተ ዘይከአልና ክንጋገ ክንርሕቕ ንኸእል ኢና እዋ ሎሚ ኣነ ንመን መሪጸ አሎኹ ክንብል ይግብአና። አብ ሕይወተይ ክድርብዮ ክሓድኅ ክቐይሮ ዝግብአኒ ነገር እንታይ አሎ ክንብል ይግባእ። ንሕና ብባህርና ንዝሓዘናዮ ወይ ንዝለመድናዮ እዋ ናተይ ኢልና ንዝሓዘናዮ ልምዲ ወልፊ ዝአመሰሉ ክንሓድግ ይጽግመና እዩ ስለዚ ትብዓትን ምሉእ እምነት አብ ኢየሱስ ገርና ክንቀርብ አሎና።

እንታይ ክገብረልካ ትደሊ፡

ገጽ ንገጽ አብ ቅድሚ ኢየሱስ ደው ኢሉ እንከሎ “እንታይ ክገብረልካ ትደሊ” ዝብል ሕቶ ንባርጢሜዎስ ቀሪብዎ። አብዚ ኢየሱስ እቲ አብ መልእኽቲ ዕብራውያን “ሊቀ ካህንት” ተባሂሉ ዘሎ ባህርና ዝለበሰ ንኹሉ ዘድልየና ኩሉ ብዕምቆት ዝፈልጥ እዩ ዝሓቶ ዘሎ። “ሊቀ ካህናት ዘበለ ኩሉ ካብቶም ከምኡ ዝኾኑ ሰባት ይኅረ፤ ንእግዚአብሔር ብዝርኢ ነገር ከአ መባእን መሥዋዕትን ስለ ኃጢአት ምእንቲ ኼቕርብ ምእንቲ ሰብ ይሸየም” (ዕብ 5:1)። ደቂ ዘብደዎስ ንኢየሱስ ዝለመንናካ ኸትገብርለና ንደሊ አሎና ምስ በልዎ “እንታይ ክገብረልኩም ትደልዩ ኢልዎም? (ማር 10:36)። ንሶም ከአ አብ ክብሪ ሓደና አብ ብየማንካ ሓደና ድማ ብጸጋምካ ኸንቅመጥ ፍቕደልና” ኢሎም ለሚኖሞ። ኢየሱስ አብ ዝሃዎም መልሲ ሕጽር ብዝበለ “ዝውሃቦም በቲ አብ ሕይወቶም ምስ አምላኽን ሰብን ዝገበርዎ ከም ዝውሰን ነጊርዎም”፤ ቀጺሉ ኸአ ንኸልኦት ብምግልጋል ዝርከብ ክብሪ ክደልዩ እምበር ንስልጣንን ክብርን ከይጥምቱ አስተምሂርዎም። አብ ገለ እዋን እትልምኖ ምፍላጥ አድላዬ እዩ።

ምስጢር ሕይወት ርኢኻ ምኽኣል እዩ፤ ናይ ሕይወት ሓቀኛ ትርጉምን ሓበረታን ምርኣይ፤ ራእዩ ዘለዎ ህዝቢ ምዃና፤ አምላኽ አበይ ከምዝርከብ ምፍላጥ፤ ሓቀኛ ሓቅን ሕያውነትን ጽቡቕን ዝርከቦ ምፍላጥ እዩ። አብዚ እንርእዩ ኢየሱስ ንዝቐረበሉ ጸሎት ክምልስ ንርእዮ ማለት “ኪድ እምነትካ አባይ ስለ ዝአመንካ ድሒንካ አሕውያትካ ምሉእ ገራትካ” እናበለ አብኡ ዝአመነን ዝቐረበን እዋ ዝለመነን ዝረኸቦ ገሊጹ። ባርጢሜዎስ ብኡብኡ ረአየ አብ መገዲውን ሰዓቦ።

ሎሚ አብ ቅድሚ ኢየሱስ አሎና እንታይ ክገብረልካ/ኪ ትደሊ እንተ ዝብለና እንታይ ምበልና? አብ እምነት ዝተመስረት መልስዶ ምሃብና ወይስ ጌና አብ ዑረት ከሎና ካልእ ምለመና። እንልምኖ አብ አምላኽ ዘቐርበና ሓቀኛ ልመና ክኸውን ይግባእ። ለምኑ ክውሃበኩም ኳሕኩሑ ክኸፈተልኩም ኢሉና እዩ።

ምርኣይ ከምዝስዕብ ገርዎ።

ባርጢካውያን ምስ ረአየ እንታይ ገሩ? ነታ ሓደ ሰብ ናይ ሓቂ ዝርኢ እንተ ኾነ ዝገብሩ ገሩ። “ንኢየሱስ ኣብ መገዲ ስዒብዎ”። ኣብ መጀመርያ እዚ ዕዉር ኣብ ዘፈር መገዲ ኮይኑ ከም ዝልዎን ዝነበረ ኢና ርኢና፤ ንኢየሱስ ጌና ኣይረኽቦን ነሩ። ንሱ ዕዉርን ድኻ ለማናይ፤ ዘይንቀሳቕስ ኣብ ሓደ ቦታ ኮይኑ ዝልዎን እዩ ነሩ። ኣብ መወዳእታ ናይ እቲ ታሪኽ ግን ዝርኢ ሰብ ራእይ ዘልኦ ኣበይ ገጹ ከምዝኸይድ ጽቡቕ ገሩ ዝፈልጥ። ካብ ሕጂ ንድሓር ለማናይ ዘይኮነ ጽቡቕ ገሩ ዝርኢ። ኣብ ዘፈር መገዲ ኮይኑ ዘይልዎን ናይ ሰባት ትኳቦ ዘይጥምት። ለማናይ ኣብ መገዲ ዘይኮነ ብመገዲ ዝኸይድ ኮይኑ ንርእዮ። ኢየሱስ ኣብ ትምህርቱ ንሱ “መገድን ሓቅን ሕይወትን” ከምዝኾነ ገሊጹ። እዚ መገዲ ከም ዝረአናዮ ንኢየሩሳሌም ዝወስድ እዩ ማለት ንሕማምን ሞትን ትንሣኤ ገጹ ዝወስድ።

እሞ ንርኢ ዘሎና ጠባይና ኣተሓሳስባና ምስ ኣምላኽ ዘሎና ርክብ ርኢና ንኸእል ዘሎና ወይስ ጌና ኣብ ዑረት ኢና ዘሎና። ኣብ ሕልናና ኦቲና ንፈትሽ ካብ ምርኣይን ንኢየሱስ ካብ ምስዓብን ዓጊቱና ዘሎ ክንቅንጥጥ ኣብ መንበር ንስሓ ተቐሚጥና ክርኢ ሓግዘኒ ኢልና ንለምኖ። ኣብ ትምህርቲ እምነትና ክርኢ ዝኸኣለ ሰባኺ ወንጌል ሰዓብ ክርስቶስ እዩ ዝኸውን። “ክርኢ እደሊ ኣሎኹ ዝብል ጸሎትና” ይኹን።

እዚ ዝሰማዕናዮ ታሪኽ ናይ እቲ ቅ. ማርቆስ ንሰማዕቱ ብሩህ ርድኢት እምነቶም ኣብ ክርስቶስ ክህልዎም ምእንቲ ከምኡ ንክርስቶስ ምምእማን ማለት እንታይ ማለት ምዃኑ ከምህርም ዝቐረበ እዩ። ናይ ሓደ ክርስትያን ኣብ ሕይወቱ ክጉዓዞ ዘለዎ መገድን ሕይወትን ዝሕብር እውን እዩ። ከም ክርስትያን ትርጉም ሕይወት ክርድኣና ዓይንና ክንከፍት ኣሎና። ክንርኢ እንተ ኸኣልና ሓዲስ ራእይ ክህልወና እዩ ንኹሉ እንጉዓዞን እንገብርን ከኣ ኣብ ሓቀኛ ጉዕዞ ከም ዝኸይድ ክንገብር ኢና። ምስ ኢየሱስ ኣብ ኢየሩሳሌም ዝወስድ መገዲ ብብሩህ ራእዩን ሓቀኛ ነጻነትን ክንጉዓዝ ስንድዋት ክንከውን ይግብኣና።

ኣ ኢየሱስ ወዲ ዳዊት ኃጢአተይ ክርኢ ሓግዘኒ ንበሎ።

ኣባ ንጉሠ ፍሥሓ